

శ్రీః

శ్రీమతే రామానుజాయ నమః  
శ్రీమతే నిగమాంతమహాదేశికాయ నమః

శ్రీమదాగ్నేయపురాణాంతర్గతం  
॥ శ్రీ పాపప్రణాశనస్తోత్రం ॥

*This document has been prepared by*

*Sunder Kidāmbi*

*with the blessings of*

శ్రీ రంగరామానుజ మహాదేశికన్

*His Holiness śrīmad āṇḍavan śrīraṅgam*

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

## ॥ శ్రీ పాపప్రణాశనస్తోత్రం ॥

పుష్కర ఉవాచ

పరదారపరద్రవ్యజీవహింసాదికే యదా |

ప్రవర్తతే నృణాం చిత్తం ప్రాయశ్చిత్తం స్తుతిస్తదా || 1 ||

విష్ణవే విష్ణవే నిత్యం విష్ణవే విష్ణవే నమః |

నమామి విష్ణుం చిత్తస్థమహంకారగతం హరిం || 2 ||

చిత్తస్థమీశమవ్యక్తమనంతమపరాజితం |

విష్ణుమీడ్యమశేషేణ హ్యానాదినిధనం విభుం || 3 ||

విష్ణుశ్చిత్తగతో యన్మే విష్ణుర్బుద్ధిగతశ్చ యత్ |

యచ్ఛాహంకారగో విష్ణుర్యద్విష్ణుర్మయి సంస్థితః || 4 ||

కరోతి కర్మభూతోఽసౌ స్థావరస్య చరస్య చ |

తత్పాపం నాశమాయాతు తస్మిన్నేవ హి చింతితే || 5 ||

ధ్యాతో హరతి యత్పాపం స్వప్నే దృష్టస్తు భావనాత్ |

తముపేంద్రమహం విష్ణుం ప్రణతార్తిహరం హరిం || 6 ||

జగత్యస్మిన్నిరాధారే మజ్జమానే తమస్యధః |

హస్తావలంబనం విష్ణుం ప్రణమామి పరాత్పరం || 7 ||

సర్వేశ్వరేశ్వర విభో పరమాత్మన్నధోక్షజ |

హృషీకేశ హృషీకేశ హృషీకేశ నమోఽస్తు తే || 8 ||

న్యసింహానంత గోవింద భూతభావన కేశవ |  
దురుక్తం దుష్కృతం ధ్యాతం శమయాఘం నమోఽస్తు తే || 9 ||

యన్మయా చింతితం దుష్టం స్వచిత్తవశవర్తినా |  
అకార్యం మహదత్యుగ్రం తచ్ఛమం నయ కేశవ || 10 ||

బ్రహ్మణ్యదేవ గోవింద పరమార్థపరాయణ |  
జగన్నాథ జగద్ధాతః పాపం ప్రశమయాచ్యుత || 11 ||

యథాఽపరాష్ట్రా సాయాహ్నా మధ్యాహ్నా చ తథా నిశి |  
కాయేన మనసా వాచా కృతం పాపమజానతా || 12 ||

జానతా చ హృషీకేశ పుండరీకాక్ష మాధవ |  
నామత్రయోచ్ఛారణతః పాపం యాతు మమ క్షయం || 13 ||

శరీరం మే హృషీకేశ పుండరీకాక్ష మాధవ |  
పాపం ప్రశమయాద్య త్వం వాక్యతం మమ మాధవ || 14 ||

యద్ భుంజన్ యత్ స్వపంస్తిప్థన్ గచ్ఛన్ జాగ్రద్యదా స్థితః |  
కృతవాన్ పాపమద్యాహం కాయేన మనసా గిరా || 15 ||

యత్ స్వల్పమపి యత్ స్థూలం కుయోనినరకావహం |  
తద్ యాతు ప్రశమం సర్వం వాసుదేవానుకీర్తనాత్ || 16 ||

పరం బ్రహ్మ పరం ధామ పవిత్రం పరమంచ యత్ |  
తస్మిన్ ప్రకీర్తితే విష్ణౌ యత్పాపం తత్ప్రణశ్యతు || 17 ||

యత్ప్రాప్య న నివర్తంతే గంధస్పర్శాదివర్జితం |  
సూరయస్తత్పదం విష్ణోస్తత్సర్వం శమయత్స్వఘం || 18 ||

పాపప్రణాశనం స్తోత్రం యః పఠేచ్ఛుణుయాదపి |  
శారీరైర్మానసైర్వాగ్నేః కృతైః పాపైః ప్రముచ్యతే || 19 ||

సర్వపాపగ్రహాదిభ్యో యాతి విష్ణోః పరం పదం |  
తస్మాత్పాపే కృతే జప్యం స్తోత్రం సర్వాఘమర్దనం || 20 ||

ప్రాయశ్చిత్తమఘోషానాం స్తోత్రం వ్రతకృతే వరం |  
ప్రాయశ్చిత్తైః స్తోత్రజపైర్వృత్తైర్నశ్యతి పాతకం ||  
తతః కార్యాణి సంసిద్ధ్యై తాని వై భుక్తిముక్తయే || 21 ||

|| శ్రీ పాపప్రణాశనస్తోత్రం సమాప్తం ||